


Monthly
KARWAN-E-QAMAR
Karachi



مسلم اسلام گریجویٹس ایسوسی ایشن پاکستان

محس نرنب

۳	اداریہ
۵	شعراء کا کلام (حمد، نعت و منقبت)
۹	حب اہل بیت نبوی ﷺ
	افتخار احمد حافظ قادری
۳۵	حضرت عثمان بن عفانؓ کی شہادت
	علامہ مفتی محمد رفیق الحسنی
۴۷	داستان حج
	علامہ محمد منشاء تاش قصوری
۵۱	قربانی: مسائل و احکام
	مولانا محمد ناصر خان چشتی
۵۹	عابد سعید عابد کی نعت گوئی
	جناب سرور انبالوی (راولپنڈی)
۶۵	ماں
	صاحبزادہ سید خورشید احمد گیلانی
۶۹	سلام
	محمد فاروق ملک تراب
۷۳	مولانا غلام قادر بھیروی
	محمد صحبت خان کوہاٹی
۸۲	قیامت صغریٰ کا منظر۔ جو میں نے دیکھا
	سید زاہد حسین نعیمی
۸۹	مجلہ انوار رضا کا "سیرت و میلاد ایڈیشن"
۹۳	تبصرہ کتب

حُبِ اہلِ بیتِ نبوی صلی اللہ علیہ وآلہ وسلم

افتخار احمد حافظ قادری

A-6، گلی نمبر ۹، انشاں کالونی، راولپنڈی کینٹ

اللہ تبارک و تعالیٰ نے قرآن پاک میں ارشاد فرمایا ہے کہ

”قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ“

(سورۃ الشوریٰ، آیت ۲۳)

اے نبی صلی اللہ علیہ وآلہ وسلم! ان سے فرمادیں کہ میں تم سے کوئی معاوضہ یا

اجرت طلب نہیں کرتا بجز قربت داروں کے ساتھ محبت کے۔

”حاکم“ نے ”المستدرک“ میں حضرت ابی الطفیل کی روایت نقل کی ہے کہ ایک دن

حسن بن علی رضی اللہ عنہ نے خطبہ ارشاد فرمایا کہ:

جس نے مجھے پہچانا سو، اس نے مجھے پہچانا، جس نے مجھے نہیں پہچانا تو میں

حسن، نبی پاک صلی اللہ علیہ وآلہ وسلم کا بیٹا ہوں اور پھر یہ آیت تلاوت

فرمائی۔ (وَاتَّبَعْتُ مِلَّةَ آبَائِي إِبْرَاهِيمَ وَإِسْحَاقَ وَيَعْقُوبَ) (سورۃ

یوسف، آیت ۳۸) اور میں نے اتباع اختیار کی اپنے باپ دادا، ابراہیم،

اسحاق اور یعقوب کے دین کی) پھر کتاب اللہ کو اٹھا کر فرمایا (کہ میں بشیر و

نذیر کا بیٹا ہوں، میں نبی کا بیٹا ہوں، میں ان کا بیٹا ہوں جو لوگوں کو خدا کی

طرف بلاتے رہے، میں سراج منیر کا بیٹا ہوں، میں ان کا بیٹا ہوں کہ جن کو

دونوں جہانوں کے لئے رحمت بنا کر بھیجا گیا، میں اس گھرانے سے ہوں کہ

جس گھرانے سے اللہ تبارک و تعالیٰ نے آلائش کو دور فرما کر پاک و طاہر بنا

دیا ہے، میں اس گھرانے سے ہوں کہ جن کی محبت کو اللہ تعالیٰ نے فرض قرار

دیا ہے۔“

مصدق آیہ قرابت:

”ینابیع المودة“ میں حضرت ابی الطفیل اور جعفر ابن حبان کی روایت ہے کہ حضرت رضی اللہ عنہ کی شہادت کے بعد حضرت امام حسن رضی اللہ عنہ نے ایک دن دوران خطبہ اس طرح ارشاد فرمایا کہ:

”میں اس گھرانے سے ہوں کہ جس گھرانے میں جبرائیل علیہ السلام تشریف لایا اور لے جایا کرتے تھے، میں اہل بیت کے اس گھرانے سے ہوں کہ جن کی محبت کو ہر مسلمان پر فرض قرار دیا گیا ہے۔“

”مجمع الزوائد“ میں حضرت ابن عباس رضی اللہ عنہ کی روایت ہے کہ جس وقت آیہ قرابت نازل ہوئی تو رسول اللہ صلی اللہ علیہ وآلہ وسلم سے پوچھا گیا کہ یا رسول اللہ صلی اللہ علیہ وآلہ وسلم آپ کے یہ کون سے قرابت دار ہیں کہ جن کی محبت کو ہم پر واجب قرار دیا گیا ہے؟ تو رسول اللہ صلی اللہ علیہ وآلہ وسلم نے ارشاد فرمایا کہ ”عَلَيَّْ وَفَاطِمَةُ وَابْنَاهُمَا“ کہ علی، فاطمہ اور ان کے شہزادے رضوان اللہ علیہم اجمعین۔“

”فیروز آبادی“ نے ”فضائل الخمسة“ اور ”بلخی“ نے ”ینابیع المودة“ میں ذکر کیا ہے کہ حضرت عباس رضی اللہ عنہ نے فرمایا کہ ”وَمَنْ يُقْتَرِفْ حَسَنَةً نَّوْذَ لَهُ فِيهَا حُسْنًا“ اس سے مراد آل محمد کی محبت ہے۔

”فیروز آبادی“ نے ”فضائل الخمسة“ میں حضرت ابو ہریرہ رضی اللہ عنہ کی روایت نقل کی ہے کہ رسول اللہ صلی اللہ علیہ وآلہ وسلم نے ارشاد فرمایا ”روزِ قیامت سب سے پہلے آدمی سے چار چیزوں کے بارے میں سوال کیا جائے گا، اس کی عمر کہ اس نے کیسی گزاری؟ اس کے جسم کے بارے میں، اس کے مال کے بارے میں، کیسے کمایا اور کیسے خرچ کیا؟ اور حُب اہل بیت کے بارے میں پوچھا جائے گا۔ حضرت عمر رضی اللہ عنہ نے رسول اللہ صلی اللہ علیہ وآلہ وسلم سے سوال کیا ”ما آیتہ حکم آپ سے محبت کی کیا نشانی ہے؟ جس پر آپ صلی اللہ علیہ وآلہ وسلم نے اپنا دست مبارک حضرت علی رضی اللہ عنہ کے سر پر رکھ کر فرمایا ”آيَةُ حُبِّي حُبُّ هَذَا مِنْ بَعْدِي“ کہ میرے بعد میرے ساتھ محبت کی نشانی اس سے (حضرت علی رضی اللہ عنہ) محبت ہے۔

نشانی مومن، خدا، رسول صلی اللہ علیہ وآلہ وسلم اور اہل بیت سے محبت :
 ”سنن ترمذی“ اور ”المستدرک“ میں حدیث نبوی صلی اللہ علیہ وآلہ وسلم ہے کہ:
 ”اللہ تبارک و تعالیٰ سے محبت کرو کہ وہ آپ کو نعمتیں عطا کرتا ہے، اور اللہ
 تعالیٰ سے محبت کے نتیجے میں مجھ سے محبت کرو اور میری محبت کی وجہ سے
 میری اہل بیت سے محبت کرو۔“
 ”دیلمی“ نے حضرت علی رضی اللہ عنہ کی روایت نقل کی ہے کہ رسول اللہ صلی اللہ علیہ وآلہ
 وسلم نے ارشاد فرمایا:

”اپنی اولاد کو تین باتوں کی تعلیم دو، اپنے نبی سے محبت، ان کی اہل بیت
 سے محبت اور تلاوت قرآن پاک۔“

”بلخی“ نے ”ینایع المودۃ“ میں حضرت عمار بن یاسر رضی اللہ عنہ کی ایک روایت نقل کی ہے
 کہ جب ابولہب کی بیٹی حضرت درۃ رضی اللہ عنہا نے مدینہ منورہ ہجرت کی تو حضرت رافع بن المعلیٰ
 کے گھر قیام پذیر ہوئیں۔ قبیلہ بنی زریق کی کچھ خواتین نے حضرت درۃ رضی اللہ عنہا سے کہنا شروع
 کر دیا کہ تو تو ابولہب کی بیٹی ہے جس کے بارے میں اللہ تعالیٰ قرآن پاک میں ارشاد فرماتے ہیں کہ:
 ”ٹوٹے ہاتھ ابی لہب کے“ اس لئے تجھے تیری ہجرت کوئی فائدہ نہ دے گی، یہ سن کر حضرت درۃ
 رضی اللہ عنہا نبی کریم صلی اللہ علیہ وآلہ وسلم کے پاس تشریف لائیں اور آکر سارا ماجرا بیان کیا۔ آپ
 صلی اللہ علیہ وآلہ وسلم نے ان سے فرمایا کہ تم بیٹھو اور خود منبر پر جلوہ افروز ہونے کے بعد سامعین کو
 مخاطب کرتے ہوئے فرمایا:

”اے لوگو! میری اہل بیت کے بارے میں مجھے کیوں تکلیف دیتے ہو؟ خدا
 کی قسم! روز قیامت میری شفاعت میرے قرابت داروں کو فائدہ پہنچائے
 گی۔“

”فیروز آبادی“ نے ”فضائل الخمسہ“ میں حضرت ابو ہریرہ رضی اللہ عنہ کی روایت نقل کی
 ہے کہ ابولہب کی بیٹی سبیحہ رسول اللہ صلی اللہ علیہ وآلہ وسلم کے پاس تشریف لائیں اور فرمایا کہ
 یا رسول اللہ صلی اللہ علیہ وآلہ وسلم لوگ اونچی آوازوں سے پکارتے ہیں کہ میں آگ کے ایندھن

والے کی بیٹی ہوں، جس پر رسول اللہ صلی اللہ علیہ وآلہ وسلم نے شدید ناراضگی اور غصہ کا اظہار فرماتے ہوئے ارشاد فرمایا:

”اس قوم کا کیا حال ہے کہ جو میرے نسب اور قرابت داروں کے بارے میں مجھے ایذا پہنچاتے ہیں، خبردار! آگاہ رہو کہ جس نے میرے نسب اور میرے قرابت داروں کو تکلیف پہنچائی اس نے مجھے تکلیف پہنچائی اور جس نے مجھے تکلیف پہنچائی اس نے اللہ تبارک و تعالیٰ کو ناراض کر دیا۔“

حُبِّ علی رضی اللہ عنہ ہے حُبِّ نبی ﷺ، بغضِ علی رضی اللہ عنہ ہے بغضِ نبی ﷺ:

”بلخی“ نے ”ینایع المودة“ میں حدیث نبوی صلی اللہ علیہ وآلہ وسلم نقل کی ہے کہ: ”جس نے حضرت علی سے محنت کی اس نے مجھ سے محبت کی، جس نے حضرت علی سے بغض رکھا گویا اس نے مجھ سے بغض رکھا، اور جس نے حضرت علی کو ایذا پہنچائی اس نے مجھے ایذا پہنچائی اور جس نے مجھے تکلیف پہنچائی تو اس نے خداوند تعالیٰ کی ناراضگی حاصل کی۔“

”بلخی“ نے ”ینایع المودة“ میں حضرت سلمان رضی اللہ عنہ کی روایت نقل کی ہے کہ رسول اللہ صلی اللہ علیہ وآلہ وسلم نے ارشاد فرمایا:

”کوئی شخص اس وقت تک مؤمن ہو نہیں سکتا کہ جب تک میری اہل بیت اور مجھ سے محبت نہ کرتا ہو۔“

جس پر حضرت عمر رضی اللہ عنہ نے فرمایا کہ آپ کی اہل بیت سے محبت کی کیا نشانی ہے؟ جس پر آپ صلی اللہ علیہ وآلہ وسلم نے حضرت علی رضی اللہ عنہ پر اپنا دست مبارک رکھتے ہوئے فرمایا: ”اس سے“

”مسند دیلمی“ میں حضرت انس بن مالک رضی اللہ عنہ کی روایت ہے کہ رسول اللہ صلی اللہ علیہ وآلہ وسلم نے فرمایا کہ:

”جو شخص اللہ تبارک و تعالیٰ سے محبت کرتا ہے وہ قرآن پاک سے محبت کرتا ہے، جو قرآن پاک سے محبت کرتا ہے وہ مجھ سے محبت کرتا ہے، اور جو مجھ سے محبت کرتا ہے وہ میرے اصحاب اور قرابت داروں سے محبت کرتا ہے۔“

فضیلتِ حُبِ آلِ محمد صلی اللہ علیہ وآلہ وسلم:

”دیلمی“ نے ”الفردوس“ حضرت ابن مسعود رضی اللہ عنہ کی روایت نقل کی ہے کہ ”حُبِ آلِ مُحَمَّدٍ یَوْمَ خَیْرٍ مِّنْ عِبَادَةٍ، سَنَةِ وَمَنْ مَاتَ عَلَیْهِ دَخَلَ الْجَنَّةَ“ آلِ محمد صلی اللہ علیہ وآلہ وسلم سے ایک دن کی محبت ایک سال کی عبادت سے بہتر ہے، اور جو اس محبت میں مر گیا وہ جنت میں داخل ہوا۔ ایک اور حدیث جس کو حضرت علی رضی اللہ عنہ نے روایت کیا ہے کہ رسول اللہ صلی اللہ علیہ وآلہ وسلم نے فرمایا کہ ”میری اور میرے اہل بیت کی محبت سات انتہائی مشکل مواقعوں پر فائدہ پہنچائے گی۔“

”دیلمی“ نے ”الفردوس“ اور ”ابن عدی“ نے ”الکامل“ میں حضرت ابن عباس رضی اللہ عنہ کی روایت نقل کی ہے کہ میں نے رسول اللہ صلی اللہ علیہ وآلہ وسلم کو یہ فرماتے ہوئے سنا کہ:

”میں درخت ہوں، فاطمہ پھل دینے والی ہے، علی پیوند کار ہے، حسن اور حسین اس کے پھل ہیں، اور میری اہل بیت سے محبت کرنے والے اس کے پتے ہیں یہ سب کے سب جنت میں ہیں، یہ حق ہے، یہ حق ہے۔“

”ذخائر العقبی“ میں حضرت علی رضی اللہ عنہ سے حدیث نبوی صلی اللہ علیہ وآلہ وسلم نقل کی گئی ہے کہ:

”ایک دن رسول اللہ صلی اللہ علیہ وآلہ وسلم نے حضرت حسن رضی اللہ عنہ اور حضرت حسین رضی اللہ عنہ کے ہاتھوں کو پکڑ کر ارشاد فرمایا کہ جس نے ان دونوں اور ان کے والدین سے محبت کی اور میری سنت پر عمل کرتے ہوئے فوت ہو گیا تو وہ جنت میں میرے ساتھ ہوگا۔“

حضرت علی رضی اللہ عنہ فرماتے ہیں کہ جو شخص رسول اللہ صلی اللہ علیہ وآلہ وسلم اور آپ کی اہل بیت سے محبت کا دعویٰ کرے لیکن اعمال میں ان کی اقتداء نہ کرے اور مساکین کے ساتھ بھی نہ بیٹھتا ہو تو وہ جھوٹا ہے۔

”فیروز آبادی“ نے ”فضائل الخمسة“ اور ”النجی“ نے ”ینایج المودة“ میں حُبِ اہل بیت اور بغضِ اہل بیت سے متعلق درج ذیل احادیث نقل کی گئی ہیں۔

- مَنْ مَاتَ عَلَى حُبِّ آلِ مُحَمَّدٍ صَلَّى اللَّهُ عَلَيْهِ وَآلِهِ وَسَلَّمَ مَاتَ شَهِيدًا
جو شخص محبت آل محمد صلی اللہ علیہ وآلہ وسلم پر فوت ہوا تو وہ شہید فوت ہوا۔
- وَمَنْ مَاتَ عَلَى حُبِّ آلِ مُحَمَّدٍ صَلَّى اللَّهُ عَلَيْهِ وَآلِهِ وَسَلَّمَ مَاتَ مُؤْمِنًا
مُسْتَقْبِلَ الْإِيمَانِ
جو شخص محبت آل محمد صلی اللہ علیہ وآلہ وسلم پر فوت ہوا تو وہ کامل ایمان کے ساتھ فوت ہوا۔
- وَمَنْ مَاتَ عَلَى حُبِّ آلِ مُحَمَّدٍ صَلَّى اللَّهُ عَلَيْهِ وَآلِهِ وَسَلَّمَ بَشْرَهُ، مَلَكَ
الْمَوْتِ، ثُمَّ مُنْكَرٌ وَنَكِيرٌ
جو شخص محبت آل محمد صلی اللہ علیہ وآلہ وسلم پر فوت ہوا اسے ملک الموت اور منکر و نکیر جنت کی بشارت دیتے ہیں۔
- وَمَنْ مَاتَ عَلَى حُبِّ آلِ مُحَمَّدٍ صَلَّى اللَّهُ عَلَيْهِ وَآلِهِ وَسَلَّمَ يُرْفَ إِلَى الْجَنَّةِ
كَمَا تُرْفَ الْعُرُوسُ إِلَى بَيْتِ زَوْجِهَا.
جو شخص محبت آل محمد صلی اللہ علیہ وآلہ وسلم پر فوت ہوا اسے اس انداز میں جنت میں بھیجا جائے گا جیسے دلہن دولہا کے گھر۔
- وَمَنْ مَاتَ عَلَى حُبِّ آلِ مُحَمَّدٍ صَلَّى اللَّهُ عَلَيْهِ وَآلِهِ وَسَلَّمَ فُتِحَ فِي قَبْرِهِ فِي
قَبْرِهِ بَابَانِ فِي الْجَنَّةِ
جو شخص محبت آل محمد صلی اللہ علیہ وآلہ وسلم پر فوت ہوا تو اس کی قبر میں جنت کے دو دروازے کھول دیئے جاتے ہیں۔
- وَمَنْ مَاتَ عَلَى حُبِّ آلِ مُحَمَّدٍ صَلَّى اللَّهُ عَلَيْهِ وَآلِهِ وَسَلَّمَ جَعَلَ اللَّهُ زَوَّارَ
قَبْرِهِ، مَلَائِكَةُ الرَّحْمَةِ
جو شخص محبت آل محمد صلی اللہ علیہ وآلہ وسلم پر فوت ہوا تو اللہ تبارک و تعالیٰ اس کی قبر کو رحمت کے فرشتوں کی زیارت گاہ بنا دیتا ہے۔

بغض اہل بیت:

- وَمَنْ مَاتَ عَلَى بُغْضِ آلِ مُحَمَّدٍ صَلَّى اللَّهُ عَلَيْهِ وَآلِهِ وَسَلَّمَ جَاءَ يَوْمَ الْقِيَامَةِ

مَكْتُوبٌ عَلَيْهِمْ : آيِسْ مِنْ رَحْمَةِ اللَّهِ.

اور جو کوئی بغضِ آلِ محمد صلی اللہ علیہ وآلہ وسلم پر مر گیا تو روزِ قیامت وہ اس طرح آئے گا کہ اس کی دونوں آنکھوں کے درمیان یہ عبارت لکھی ہوگی کہ : ”ناامید بارگاہِ عزوجل“

وَمَنْ مَاتَ عَلَى بُغْضِ آلِ مُحَمَّدٍ صَلَّى اللَّهُ عَلَيْهِ وَآلِهِ وَسَلَّمَ مَاتَ كَافِرًا
اور جو کوئی بغضِ آلِ محمد صلی اللہ علیہ وآلہ وسلم پر مرا تو کافر مرا۔

وَمَنْ مَاتَ عَلَى بُغْضِ آلِ مُحَمَّدٍ صَلَّى اللَّهُ عَلَيْهِ وَآلِهِ وَسَلَّمَ لَمْ يَشْمُ رائِحَةُ
الْجَنَّةِ

اور جو کوئی بغضِ آلِ محمد صلی اللہ علیہ وآلہ وسلم پر مرا تو وہ جنت کی خوشبو نہ سونگھ سکے گا۔

”ذخائر العقبی“ میں حضرت ابو ہریرہ رضی اللہ عنہ کی ایک روایت ہے کہ رسول اللہ صلی

اللہ علیہ وآلہ وسلم نے ارشاد فرمایا: ”اَللّٰهُمَّ اغْفِرْ لِلْعَبَّاسِ وَوَلَدِهِ وَلِمَنْ اَخْبَهُمْ“ اے باری تعالیٰ
شررت عباس، ان کی اولاد اور ان سے محبت کرنے والوں کی مغفرت فرما۔ اسی طرح نبی اکرم صلی اللہ
یہ وآلہ وسلم نے ”انصار، ان کی اولاد، ان کی اولاد کی اولاد اور ان سے محبت کرنے والوں کے لئے
میں دعا فرمائی۔“

”سنن ترمذی“ میں حضرت علی رضی اللہ عنہ کی روایت ہے کہ میں نے رسول اللہ صلی اللہ

یہ وآلہ وسلم کو یہ فرماتے ہوئے سنا کہ:

”جس شخص نے دل سے ہمارے ساتھ محبت کی، اپنی زبان اور ہاتھ سے

ہماری اعانت کی، میں اور وہ شخص جنت کے اعلیٰ درجے میں ہوں گے، اور

جس شخص نے دل سے ہمارے ساتھ محبت کی اور اپنی زبان کے ساتھ ہماری

اعانت کی اور اپنے ہاتھ کو بچائے رکھا تو وہ جنت کے اس سے نچلے درجے میں

ہوگا، اور جس شخص نے دل سے ہمارے ساتھ محبت کی اور اپنی زبان اور ہاتھ

ہم سے ہٹائے رکھے تو جنت کے اس سے بھی نچلے درجے میں ہوگا۔“

”حاکم“ نے ”المستدرک“ میں حضرت ابو ہریرہ رضی اللہ عنہ کی روایت درج کی ہے کہ

رسول اللہ صلی اللہ علیہ وآلہ وسلم نے ارشاد فرمایا ”خَيْرُكُمْ خَيْرُكُمْ لَا خَلْبِي مِنْ بَعْدِي“ میرے بعد

تمہارے لئے سب سے بہتر، تمہارے لئے سب سے بہتر، میری اہل بیت ہی ہیں۔
 ”ینایج المودة“ میں حضرت ابوسعید الخدری رضی اللہ عنہ کی روایت ہے کہ میں نے ا
 حسن بن علی رضی اللہ عنہ کو یہ فرماتے ہوئے سنا کہ:
 ”جس نے اللہ تعالیٰ کی رضا کی خاطر ہم سے محبت کی تو ہماری محبت کی وجہ سے
 اللہ تبارک و تعالیٰ اسے ضرور فائدہ پہنچائیں گے۔“

اہل بیت سے بغض اور عداوت رکھنے والے کا انجام

حدیث نبوی صلی اللہ علیہ وآلہ وسلم ہے:
 ”الَا وَمَنْ مَاتَ عَلَى بُغْضِ آلِ مُحَمَّدٍ صَلَّى اللَّهُ عَلَيْهِ وَآلِهِ وَسَلَّمَ
 جَاءَ يَوْمَ الْقِيَامَةِ مَكْتُوبٌ بَيْنَ عَيْنَيْهِ آيِسٌ مِنْ رَحْمَةِ اللَّهِ“
 خبردار! آگاہ رہو! کہ جو شخص بغض آل محمد صلی اللہ علیہ وآلہ وسلم پر مر گیا تو
 روز قیامت وہ اس حال میں آئے گا کہ اس کی دونوں آنکھوں کے درمیان
 لکھا ہوگا، ”اللہ تبارک و تعالیٰ کی رحمت سے مایوس۔“
 حضرت امام حسین رضی اللہ عنہ کا قول مبارک ہے کہ ”جس نے ہم سے عداوت کی، تو پلے
 اس نے رسول اللہ صلی اللہ علیہ وآلہ وسلم سے عداوت اختیار کی۔“
 ”حاکم“ نے ”المستدرک“ میں حضرت ابی سعید الخدری رضی اللہ عنہ کی روایت نقل کی ہے
 کہ رسول اللہ صلی اللہ علیہ وآلہ وسلم نے ارشاد فرمایا:
 ”قسم ہے اس ذات کی کہ جس کے قبضہ قدرت میں میری جان ہے کہ
 ہماری اہل بیت سے بغض رکھنے والا کوئی شخص بھی نہیں بچ سکتا حتیٰ کہ اللہ
 تبارک و تعالیٰ اُسے آگ میں داخل نہ فرمادیں۔“


منافق کی نشانی:

”ذخائر العقبیٰ“ اور ”مسند دہلی“ میں حضرت ابی سعید الخدری رضی اللہ عنہ کی روایت ہے

ہے کہ رسول اللہ صلی اللہ علیہ وآلہ وسلم نے فرمایا کہ ”مَنْ بَغَضَنَا فَهُوَ مُنَافِقٌ“ جس نے ہم سے بغض اختیار کیا پس وہ منافق ہے۔

”سنن ترمذی“ میں قول حضرت جابر رضی اللہ عنہ ہے کہ ”مَا كُنَّا نَعْرِفُ الْمُنَافِقِينَ إِلَّا بِبُغْضِهِمْ عَلَيَّا رَضِيَ اللَّهُ عَنْهُ“ ہم منافقین کی پہچان نہ کر سکتے تھے سوائے اس کے کہ وہ حضرت علی رضی اللہ عنہ سے بغض رکھتا ہو۔

اہل بیت سے بغض رکھنے کا انجام ”شفاعت سے محرومی“:



”ابن الجوزی“ نے ”الموضوعات“ میں حضرت انس رضی اللہ عنہ کی روایت نقل کی ہے کہ رسول اللہ صلی اللہ علیہ وآلہ وسلم نے فرمایا:

”میری اہل بیت سے محبت کرو اور حضرت علی رضی اللہ عنہ سے بھی محبت کرو۔ کیونکہ جس کسی نے میری اہل بیت سے بغض رکھا وہ میری شفاعت سے محروم کر دیا جائے گا۔“

”دیلمی“ نے ”الفرودس“ میں حضرت علی رضی اللہ عنہ کی ایک روایت نقل کی ہے کہ رسول اللہ صلی اللہ علیہ وآلہ وسلم نے فرمایا:

”اے اللہ! جو مجھ سے اور میری اہل بیت سے بغض رکھے تو اس کو بہت زیادہ مال اور اولاد عطا کر، جو ان کو کافی ہو، مال میں اتنی زیادتی کر، کہ ان کا حساب و کتاب طویل ہو جائے اور اولاد میں اتنی زیادتی فرما، تاکہ ان سے شیطانوں کی کثرت ہو۔“

”تاریخ ابن عساکر“ اور ”سیوطی“ نے ”اللابی“ میں حضرت جابر رضی اللہ عنہ کی روایت نقل کی ہے کہ رسول اللہ صلی اللہ علیہ وآلہ وسلم نے ارشاد فرمایا کہ:

”مَنْ ابْغَضَنَا اَهْلَ الْبَيْتِ حَشَرَهُ اللَّهُ تَعَالَى يَوْمَ الْقِيَامَةِ يَهُودِيًا وَانْ شَهِدَ اَنْ لَا اِلَهَ اِلَّا اللَّهُ“

جو ہماری اہل بیت سے بغض رکھتا ہو، اگرچہ اس نے کلمہ شہادت بھی پڑھا ہو تو روز قیامت اللہ تبارک و تعالیٰ اس کا حشر بطور یہودی فرمائیں گے۔

”بلخی“ نے ”ینایع السودہ“ میں حضرت علی رضی اللہ کی روایت نقل کی ہے کہ نبی اکرم صلی اللہ علیہ وآلہ وسلم نے فرمایا کہ ”جس نے میری اولاد کے بارے میں مجھے تکلیف پہنچائی تو اس پر اللہ تعالیٰ کی لعنت ہو۔“

”ذخائر العقبی“ میں حضرت علی رضی اللہ عنہ کی روایت ہے کہ رسول اللہ صلی اللہ علیہ وآلہ وسلم نے فرمایا کہ:

”تحقیق اللہ تبارک و تعالیٰ نے اس شخص پر جنت حرام کر دی ہے جس نے میری اہل بیت پر ظلم کیا، انکو قتل کیا یا قاتلوں کی مدد کی یا ان کو گالیاں دیں۔“

”بلخی“ نے ”ینایع السودہ“ میں حدیث نبوی صلی اللہ علیہ وآلہ وسلم نقل فرمائی ہے کہ ”مَنْ سَبَّ أَهْلَ بَيْتِي فَأَنَا بَرِيءٌ مِنْهُ وَإِسْلَامٌ“ کہ جس نے میری اہل بیت کو گالی دی تو میں اور اسلام اس سے بری الذمہ ہیں۔

”ذخائر العقبی“ میں حضرت علی رضی اللہ عنہ کی روایت ہے کہ رسول اللہ صلی اللہ علیہ وآلہ وسلم نے ارشاد فرمایا کہ

”اے فاطمہ! بے شک اللہ تبارک و تعالیٰ آپ کے ناراض ہونے کی وجہ سے ناراض ہو جاتے ہیں اور آپ کے راضی ہونے سے راضی ہو جاتے ہیں۔“

اہل بیت کرام سے احسان کا صلہ:

”دیلمی“ نے ”الفردوس“ میں حدیث نبوی صلی اللہ علیہ وآلہ وسلم نقل فرمائی ہے کہ رسول اللہ صلی اللہ علیہ وآلہ وسلم نے ارشاد فرمایا کہ:

”جو شخص میرے وسیلے سے روز قیامت شفاعت کا طلب گار ہے تو اسے چاہئے کہ وہ میری اہل بیت سے تعلق رکھے اور انہیں خوشیاں بہم پہنچائے۔“

”ذخائر العقبی“ میں حضرت عمر خطاب رضی اللہ عنہ کا قول نقل کیا ہے جس میں انہوں نے حضرت زبیر بن العوام رضی اللہ عنہ سے فرمایا کہ:

”کیا تمہیں معلوم نہیں؟ کہ بنی ہاشم کی عیادت فرض ہے اور ان کی زیارت نفل کا درجہ رکھتی ہے۔“

زیارت بنی ہاشم کی فضیلت:

”دارقطنی“ نے ”الفہائل“ میں نقل کیا ہے کہ حضرت عمر بن خطاب رضی اللہ عنہ نے

حضرت زبیر العوام رضی اللہ عنہ سے فرمایا کہ:

”ہمارے ساتھ حضرت حسن بن علی رضی اللہ عنہ کی زیارت کو چلو کیا تمہیں

معلوم نہیں کہ بنی ہاشم کی عیادت فرض اور ان کی زیارت نوافل میں شمار ہوتی

ہے۔“

”طبرانی“ نے ”الاوسط“ میں حدیث حضرت ابان بن عثمان رضی اللہ عنہ نقل کی ہے کہ

میں نے اپنے والد حضرت عثمان بن عفان رضی اللہ عنہ سے سنا کہ رسول اللہ صلی اللہ علیہ وآلہ وسلم نے

ارشاد فرمایا کہ:

”جس کسی نے حضرت عبدالمطلب رضی اللہ عنہ کی اولاد کے کسی بھی فرد سے

نیکی کا ہاتھ بڑھایا اور وہ شخص اس نیکی کا بدلہ نہ ادا کر سکا تو اس کا بدلہ میرے

ذمے ہے، کل جب وہ مجھے ملے گا تو میں ادا کروں گا۔“

ایک علوی عورت کی خدمت کا صلہ:

”تذکرہ خواص الامہ فی معرفۃ الائمہ“ میں ”سبط ابن الجوزی“ نے حضرت عبداللہ ابن

البارک رضی اللہ عنہ کی سند سے نقل کیا ہے کہ آپ ایک سال حج ادا کیا کرتے اور ایک سال جہاد میں

شرکت فرمایا کرتے، سال حج میں انہوں نے پانچ سو دینار نکالے اور کوفہ میں اونٹوں کی منڈی

میں اونٹ کی خریداری کے لئے چل پڑے، آپ فرماتے ہیں کہ میں نے ایک عورت کو دیکھا کہ جو

گندگی کے ڈھیر سے ایک مردہ بطن کو صاف کر رہی تھی، میں اس کے قریب گیا اور مردہ بطن کو صاف

کرنے کی وجہ دریافت کی جس پر اس عورت نے جواب دیا کہ اے عبداللہ! تو مجھ سے ایسی بات کے

متعلق پوچھ رہا ہے جس کا تجھ سے کوئی تعلق نہیں۔ حضرت عبداللہ فرماتے ہیں کہ میرے ذہن میں

اچانک ایک خیال گزرا اور حقیقت حال کا پتہ لگانے کے لئے میں نے دوبارہ اصرار کیا، جس پر اس

عورت نے کہا کہ اے عبداللہ تو نے مجھے اتنا مجبور کر دیا ہے کہ اب میں تجھے اصل صورتحال سے آگاہ

کرتی ہوں۔

”اَنَا امْرَأَةٌ غَلَوِيَّةٌ وَلِيَّ اَرْبَعُ بَنَاتٍ يَتَامَى مَاتَ اَبُوهُنَّ مِنْ قَرِيبٍ“
 کہ میں ایک علوی خاتون ہوں میری چار یتیم بچیاں ہیں ان کا باپ کچھ
 عرصہ قبل انتقال کر گیا ہے اور آج چوتھا دن ہے کہ ہم نے کچھ نہیں کھایا اور
 یقیناً اب ہم پر مردار بھی حلال ہو گیا ہے۔

اس لئے اب اس بطن کو صاف کر کے اپنی بچیوں کے کھانے کے لئے لے جا رہی ہوں۔ آپ
 فرماتے ہیں میں نے دل میں کہا ”وَيُخْخِكُ يَا ابْنُ الْمُبَارَكِ“ کہ اے ابن مبارک، حیف ہے
 تجھ پر، یہ سب کچھ کیا ہے؟ آپ فرماتے ہیں کہ میرے دل سے حج ادا کرنے کی خواہش جاتی رہی
 اور میں نے مذکورہ رقم اس پریشان خاندان کے حوالے کر دی۔ زماہ حج گزر گیا اور لوگ حج کی
 ادائیگی کے بعد واپس آنا شروع ہو گئے۔ میں جس حاجی کو بھی حج کی مبارک باد دیتا تو وہ جواباً مجھے
 بھی حج کی مبارک باد پیش کرتا اور کہتا کہ ہم نے آپ سے فلاں مقام پر ملاقات کی ہے اور ہم فلاں
 مقام پر آپ سے ملے تھے حتیٰ کہ بے شمار لوگوں نے مجھے اس قسم کی باتیں بتائیں کہ میں اس بارے
 میں بہت زیادہ متفکر ہو گیا۔

”قَرَأْتُ رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ فِي الْمَنَامِ، وَهُوَ
 يَقُولُ: يَا عَبْدَ اللَّهِ، لَا تَعْجَبْ فَإِنَّكَ اغْتَسَمْتَ مَلْهُوْفَةً مِنْ وَلَدِي،
 فَسَأَلْتُ اللَّهَ أَنْ يُخْلِقَ عَلَيَّ صُورَتَكَ مَلَكًا يُحُجُّ عَنْكَ كُلَّ عَامٍ
 إِلَى يَوْمِ الْقِيَامَةِ، فَإِنْ شِئْتَ أَنْ تُحُجَّ، وَإِنْ شِئْتَ لَا تُحُجَّ“
 تو خواب میں مجھے رسول اللہ صلی اللہ علیہ وآلہ وسلم کی زیارت کا شرف حاصل
 ہوا، اور آپ صلی اللہ علیہ وآلہ وسلم مجھ سے فرما رہے ہیں کہ اے عبد اللہ، تو
 اس بات پر تعجب نہ کر، تو نے میری اولاد کی ایک حاجت مند خاتون کی مدد کی
 ، تو میں نے اللہ تبارک و تعالیٰ سے دعا کی ہے کہ وہ تیری شکل و صورت کا
 ایک فرشتہ پیدا کر دے جو قیامت تک ہر سال تیری طرف سے حج کرتا
 رہے، اب تو حج ادا کر یا نہ کر یہ تیری مرضی ہے۔

جامع کرامات اولیاء از علامہ محمد یوسف اسماعیل النبیحانی رضی اللہ عنہ میں ہے
 کہ حضرت عبد اللہ ابن مبارک رضی اللہ عنہ کا شمار اکابر مجتہدین میں ہوتا ہے،

آپ بہت بڑے امام اور عارفین میں عظیم شخصیت ہو گزر رہے ہیں۔ حضرت امام یافعی فرماتے ہیں کہ حضرت عبداللہ بن مبارک رضی اللہ عنہ نے وفات کے وقت اپنی دونوں آنکھیں کھولیں، پھر بے اور کہا ”لِمِثْلِ هَذَا فَلْيَعْمَلِ الْعَامِلُونَ“ کہ کام کرنے والوں کو ایسے ہی کام کرنے چاہئیں۔

ایک علوی خاتون سے نیکی پر مجوسی کو زیارت رسول صلی اللہ علیہ وآلہ وسلم اور جنت میں محل: ”ابو الفرج ابن الجوزی“ نے اپنی کتاب ”المستقط“ میں ایک واقعہ نقل کیا ہے کہ ایک علوی بزرگ اپنے بیوی اور بچوں کے ساتھ شہر بلخ میں مقیم تھے۔ کچھ عرصہ بعد اس علوی بزرگ کا انتقال ہو گیا اور ان کی خاتون دشمنوں کے خوف سے اپنی بچیوں کو ساتھ لے کر شدید سردی کی حالت میں شتر قند چلی گئی، بچیوں کو مسجد میں چھوڑا، اور خود ان کے کھانے کی تلاش میں باہر نکلی، وہ خاتون بیان کرتی ہیں کہ میں نے دیکھا کہ کچھ لوگ ایک بزرگ شخص کے ارد گرد جمع ہیں، میں نے اس شخص کے بارے میں لوگوں سے پوچھا کہ یہ کون شخص ہے؟ تو مجھے بتایا گیا کہ ”هَذَا شَيْخُ الْبَلَدِ“ کہ یہ شہر کے بڑے بزرگ آدمی ہیں۔ میں ان کی خدمت میں حاضر ہوئی، اپنی ساری داستان غم سنائی جس پر انہوں نے کہا ”اَقِمْ عِنْدِي الْبَيِّنَةَ اِنَّكَ عَلَوِيَّةٌ“ تو مجھے اس بات کا ثبوت فراہم کر کہ تو علویہ (خاندان حضرت علی رضی اللہ عنہ) ہے۔ اس نے میری کوئی بات نہ سنی اور میں مایوس ہو کر واپس مسجد کی طرف چل پڑی تو راستے میں دیکھا کہ ایک اور بڑے آدمی چبوترے پر بیٹھے ہیں، اور ان کے ارد گرد بھی ایک جماعت بیٹھی ہوئی ہے۔ میں نے پوچھا کہ یہ کون ہے؟ تو لوگوں نے کہا ”هَذَا ضَامِنُ الْبَلَدِ“ کہ یہ شہر کا ذمہ دار آدمی ہے اور مجوسی ہے۔ میں نے دل میں سوچا کہ شاید اس شخص کے ہاں میری مشکل کا حل نکل آئے۔ میں آگے بڑھی اور اپنی داستان غم اسے بھی سنا دی اور ”شیخ البلد“ سے بھی اپنی ملاقات کا ذکر کر دیا، مجوسی نے فوراً اپنے ملازم کو بلایا اور کہا کہ جا کر اپنی مالکن کو پیغام دو کہ وہ فوراً تیار ہو کر باہر آئے۔ کچھ ہی دیر میں اس مجوسی کی بیوی تیار ہو کر اپنی کنیزوں کے ہمراہ باہر آ گئی، مجوسی نے اسے کہا کہ اس خاتون کے ہمراہ فلاں مسجد میں باؤ اور ان کی بچیوں کو گھر لے کر آؤ۔ علوی خاتون بیان کرتی ہیں کہ مجوسی کی بیوی میرے ساتھ چلی اور بچیوں کو اپنے گھر لے آئی، ہمارے لئے بہترین رہائش کا انتظام کیا، قیمتی لباس پہنائے اور مختلف قسم کے کھانوں سے ہماری تواضع کی۔ ہم نے انتہائی

آرام و سکون کے ساتھ رات گزاری۔ آدھی رات کے وقت اس مسلمان ”شیخ البلد“ نے ایک خواب دیکھی کہ قیامت قائم ہو چکی ہے اور سرکار صلی اللہ علیہ وآلہ وسلم تاج شفاعت پہنے ہوئے ہیں۔ ایک سبز زرد کا محل بھی اس نے دیکھا، جس پر ”شیخ البلد“ نے پوچھا کہ یہ کس کا محل ہے؟ جواب ملا کہ یہ ایک مسلمان کا محل ہے۔ ”شیخ البلد“ رسول اللہ صلی اللہ علیہ وآلہ وسلم کی طرف بڑھا تو آپ صلی اللہ علیہ وآلہ وسلم نے اس سے اپنا رانور موڑ لیا جس پر اس شخص نے کہا کہ یا رسول اللہ صلی اللہ علیہ وآلہ وسلم کہ آپ نے مجھ سے اپنا رخ انور موڑ لیا جبکہ میں مسلمان شخص ہوں، جس پر رسول اللہ صلی اللہ علیہ وآلہ وسلم نے اس شخص سے فرمایا ”اقِمِ الْبَيْتَةَ عِنْدَ عِنْدِي إِنَّكَ مُسْلِمٌ“ کہ تو اپنے مسلمان ہونے پر دلیل دے۔ وہ شخص حیران و پریشان ہو گیا جس پر رسول اللہ صلی اللہ علیہ وآلہ وسلم نے اس شخص سے کہا کہ کیا اب تو وہ بات بھول گیا ہے جو تو نے اس علوی خاتون سے کہی تھی؟ وہ علوی خاتون اپنی بچیوں کے ہمراہ جس شخص کے گھر میں اب قیام پذیر ہے یہ اس شخص کا محل ہے۔ وہ شخص پریشانی کے عالم میں خواب سے بیدار ہوا، روتا ہوا، اور اپنے منہ پر تھپڑ مارتا ہوا اس علوی خاتون کی تلاش کے لئے باہر نکل آیا۔ اسے پتہ چلا کہ وہ خاتون اس مجوسی کے ہاں قیام پذیر ہے، وہ اس مجوسی کے پاس آیا اور اس علوی خاندان کے بارے میں پوچھا جس پر مجوسی نے جواب دیا کہ وہ میرے پاس مقیم ہیں۔ اس نے کہا کہ انہیں میرے ساتھ بھیج دو، مجوسی نے جواب دیا کہ اب یہ ناممکن ہے۔ ”شیخ البلد“ نے اس مجوسی سے کہا کہ یہ ہزار دینار ہیں ان کے بدلے اس خاندان کو میرے ساتھ کر دو۔ مجوسی نے جواب دیا: ”لَا وَاللّٰهِ وَلَا بِمِائَةِ أَلْفٍ“ کہ نہیں خدا کی قسم! اگر تو ایک لاکھ دینار بھی دے تو اب یہ ممکن نہیں۔ ”شیخ البلد“ نے جب زیادہ منت سماجت شروع کر دی تو اس مجوسی نے کہا کہ جو خواب تو نے دیکھا ہے وہ خواب میں نے بھی دیکھا ہے اور جس محل کا تو نے نظارہ کیا ہے تو وہ میرے ہی لئے تیار کیا گیا ہے اور اگر تو اپنے مسلمان ہونے پر نازاں ہے تو پھر سن لے ”خدا کی قسم! کہ میں اور میرے اہل خانہ رات کو اس وقت تک نہیں سوئے کہ جب تک ہم سب نے اس علوی خاتون کے دست مبارک پر اسلام قبول نہیں کر لیا۔“ اور اب ہم پر اسلام کی برکات کا نزول بھی شروع ہو گیا ہے اور میں نے رسول اللہ صلی اللہ علیہ وآلہ وسلم کی زیارت کا بھی شرف حاصل کر لیا ہے۔ رسول اللہ صلی اللہ علیہ وآلہ وسلم نے مجھے فرمایا ہے: ”الْقَصْرُ لَكَ وَلَا هَلَكَ بِمَا فَعَلْتَ مَعَ الْعَلَوِيَّةِ، وَأَنْتُمْ مِنْ أَهْلِ الْجَنَّةِ خَلَقَكُمْ اللَّهُ مُؤْمِنِينَ فِي الْقَدَمِ“ یہ محل تیرے اور تیرے اہل خانہ کے لئے ہے اور یہ اس نیکی کا بدلہ

ہے جو تو نے اس علوی خاتون کے ساتھ کی اور تم اہل جنت میں سے ہو کیونکہ اللہ تبارک و تعالیٰ نے آپ کو تو بہت پہلے سے مسلمان پیدا کیا تھا۔

امیر تیمور کو اہل بیت سے محبت کا صلہ:

”بلخی“ نے ”ینایع المودۃ“ اور ”صواعق محرقة“ میں نقل کیا کہ امیر تیمور کی وفات کے بعد قرأت حضرات اس کی قبر پر تلاوت کیا کرتے تھے۔ ایک قاری صاحب بیان کرتے ہیں کہ جب میں قرأت حضرات کی جماعت کے ساتھ اس کی قبر پر آتا تو قرآن پاک کی تلاوت کیا کرتا اور جب کبھی اکیلا قبر پر آتا تو سورۃ الحاقۃ کی آیت ۳۰ اور ۳۱ تلاوت کیا کرتا ”پکڑ لو اس کو اور اس کی گردن میں طوق ڈال دو، پھر اسے دوزخ میں جھونک دو“ اور یہ آیات میں اکثر تلاوت کیا کرتا ایک رات جب میں سویا ہوا تھا تو مجھے رسول اللہ صلی اللہ علیہ وآلہ وسلم کی زیارت کا شرف حاصل ہوا، میں نے دیکھا کہ آپ صلی اللہ علیہ وآلہ وسلم تشریف فرما ہیں اور پہلو میں امیر تیمور بھی بیٹھے ہوئے ہیں، قاری صاحب بیان کرتے ہیں کہ میں نے خواب میں ہی اسے ڈانٹتے ہوئے کہا ”الیٰ ہنایا عدو اللہ و صلت“ کہ اے دشمن خدا! تو یہاں تک پہنچ گیا ہے۔ میں نے ارادہ کیا کہ اس کا ہاتھ پکڑ کر اس کو رسول اللہ صلی اللہ علیہ وآلہ وسلم سے دور کر دوں جس پر آپ صلی اللہ علیہ وآلہ وسلم نے ارشاد فرمایا: دعو فانه کان یحب ذریعتی“ کہ اسے چھوڑ دو کیونکہ وہ میری اولاد سے محبت کرتا تھا۔ میں خوف سے بیدار ہوا اور امیر تیمور کی قبر پر جو خلوت میں پڑھا کرتا تھا اس کو ترک کر دیا۔

”صواعق محرقة“ میں ”الزین عبدالرحمن البغدادی الخلال“ بیان کرتے ہیں کہ امیر تیمور کے کچھ وزراء نے انہیں بتایا کہ ایک مرتبہ امیر تیمور سخت بیمار ہوا، چند دن شدت اضطراب میں گزارنے کے بعد اس کا چہرہ سیاہ ہو گیا۔ لیکن کچھ ہی عرصہ کے بعد خود ہی دوبارہ اس کا چہرہ ٹھیک ہو گیا اس کی وجہ جب پوچھی گئی تو امیر تیمور نے خود بیان کیا کہ عذاب کے فرشتے میرے پاس آئے اور اسی دوران رسول اللہ صلی اللہ علیہ وآلہ وسلم بھی تشریف لائے اور ان سے کہا کہ اس سے دور ہو جاؤ کیونکہ یہ شخص میری اولاد سے محبت اور ان سے احسان کیا کرتا تھا۔

اہل بیت کی عزت و توقیر اور اقوال سلف:

حضرت عثمان غنی رضی اللہ عنہ روایت فرماتے ہیں کہ ”أَنَّ رَسُولَ اللَّهِ صَلَّى اللَّهُ عَلَيْهِ

وَالْبَ وَسَلَّمَ تَكَانِ يُكْرِمُ بَنِي هَاشِمٍ“ کہ رسول اللہ صلی اللہ علیہ وآلہ وسلم کی بہت زیادہ عزت و تکریم فرمایا کرتے تھے اور اس سلسلے پر خلفائے راشدین بھی عمل پیرا رہے۔

”الشفاء تافضی عیاض“ میں حضرت انس رضی اللہ عنہ سے روایت ہے کہ نبی اکرم صلی اللہ علیہ وآلہ وسلم کے پردہ فرمانے کے بعد حضرت ابوبکر صدیق رضی اللہ عنہ نے حضرت عمر فاروق رضی اللہ عنہ سے فرمایا کہ ہمارے ساتھ حضرت ام ایمن رضی اللہ عنہا کی زیارت کے لئے چلو، جیسے رسول اللہ صلی اللہ علیہ وآلہ وسلم ان کی زیارت کے لئے تشریف لے جایا کرتے تھے۔ جب ہم زیارت سے فارغ ہوئے تو حضرت ام ایمن رضی اللہ عنہا نے رونا شروع کر دیا۔ شیخین حضرات نے پوچھا آپ کیوں رو رہی ہیں؟ اللہ تبارک و تعالیٰ کے ہاں کوئی بھی رسول اللہ صلی اللہ علیہ وآلہ وسلم سے بہتر نہیں جس پر حضرت ام ایمن رضی اللہ عنہا نے جواب دیا کہ میں اس وجہ سے نہیں رو رہی مجھے معلوم ہے کہ اللہ کے ہاں کوئی بھی رسول اللہ صلی اللہ علیہ وآلہ وسلم سے بہتر درجہ میں نہیں، بلکہ میں تو اس وجہ سے رو رہی ہوں کہ آسمان سے سلسلہ وحی منقطع ہو گیا ہے۔ یہ دونوں حضرات بھی حضرت ام ایمن رضی اللہ عنہا کے ساتھ مل کر رونے شروع ہو گئے۔

اہل بیت کرام کے بارے میں قول سیدنا ابوبکر صدیق رضی اللہ عنہ:

اہل بیت کی عزت و تکریم کے بارے میں ”صحیح بخاری“ میں ابن عمر رضی اللہ عنہ کی روایت ہے کہ حضرت ابوبکر صدیق رضی اللہ عنہ نے منبر پر ارشاد فرمایا: اِذْقَبُوا مُحَمَّدًا صَلَّى اللَّهُ عَلَيْهِ وَآلِهِ وَسَلَّمَ فِي أَهْلِ بَيْتِهِ“ اے لوگو! اہل بیت نبوی کے بارے میں رسول اللہ صلی اللہ علیہ وآلہ وسلم کو ملحوظ خاطر رکھو۔ (یعنی ان کی عزت و تکریم میں)۔

”صحیح بخاری“ میں حضرت انس بن مالک رضی اللہ عنہ کی روایت ہے کہ حضرت حسن رضی اللہ عنہ سے بڑھ کر کوئی بھی رسول اللہ صلی اللہ علیہ وآلہ وسلم کی مشابہت نہیں تھا۔ حضرت علی رضی اللہ عنہ فرماتے ہیں کہ حضرت حسن رضی اللہ عنہ سر مبارک سے لے کر سینہ مبارک تک نبی اکرم صلی اللہ علیہ وآلہ وسلم کے مشابہ تھے اور حضرت حسین رضی اللہ عنہ سینہ مبارک سے نیچے تک آپ صلی اللہ علیہ وآلہ وسلم کے مشابہ تھے۔

سیدنا ابوبکر صدیق رضی اللہ عنہ کی سیدنا حضرت علی رضی اللہ عنہ سے عقیدت و محبت:

”صواعق محرقة“ اور ”الفوائد المجموعہ“ میں حضرت انس رضی اللہ عنہ کی روایت ہے کہ ایک مرتبہ نبی پاک صلی اللہ علیہ وآلہ وسلم مسجد میں تشریف فرما تھے اسی اثناء میں حضرت علی رضی اللہ عنہ تشریف لے آئے۔ سلام پیش کیا اور اپنے بیٹھنے کے لئے جگہ دیکھنی شروع کر دی۔ نبی اکرم صلی اللہ علیہ وآلہ وسلم نے بھی صحابہ کرام کے چہروں کو دیکھنا شروع کر دیا کہ ان میں سے کون شخص حضرت علی رضی اللہ عنہ کے لئے جگہ وسیع کرتا ہے۔ حضرت ابوبکر صدیق رضی اللہ عنہ رسول اللہ صلی اللہ علیہ وآلہ وسلم کے دائیں جانب تشریف فرما تھے۔ آپ رضی اللہ عنہ نے اپنی جگہ سے حرکت شروع کر دی اور حضرت علی رضی اللہ عنہ سے فرمایا ”هَاهُنَا يَا أَبَا حَسَنٍ تَجْلِسُ“ اے ابوالحسن! یہاں تشریف لائیں۔ اور پھر حضرت علی رضی اللہ عنہ، نبی اکرم صلی اللہ علیہ وآلہ وسلم اور حضرت ابوبکر صدیق رضی اللہ عنہ کے درمیان تشریف فرما ہوئے، جس پر آپ صلی اللہ علیہ وآلہ وسلم نے حضرت صدیق اکبر رضی اللہ عنہ سے فرمایا، اے ابوبکر! فضیلت کو اہل فضل ہی پہچان سکتے ہیں۔

رسول اللہ صلی اللہ علیہ وآلہ وسلم کی حضرت عباس رضی اللہ عنہ سے محبت اور ان کی تکریم:

”صواعق محرقة“ اور ”البغوی“ نے ”معجم“ میں حضرت سیدۃ عائشہ صدیقہ رضی اللہ عنہا کا قول نقل کیا ہے جو انہوں نے حضرت عروہ رضی اللہ عنہا سے فرمایا تھا ”لَقَدْ رَأَيْتُ مِنْ تَعْظِيمِ رَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ عَمَّهُ الْعَبَّاسَ أَمْرًا عَجَبِيًّا“ کہ میں نے رسول اللہ صلی اللہ علیہ وآلہ وسلم کو حضرت عباس رضی اللہ عنہ کی عزت و تکریم کرتے وقت عجیب کیفیت دیکھی۔

”دارقطنی“ میں حضرت سقیان بن عیینہ رضی اللہ عنہ سے روایت ہے کہ رسول اللہ صلی اللہ علیہ وآلہ وسلم جب تشریف فرما ہوتے تو دائیں جانب حضرت ابوبکر صدیق رضی اللہ عنہ اور بائیں جانب حضرت عمر فاروق رضی اللہ عنہ اور سامنے حضرت عثمان غنی رضی اللہ عنہ تشریف فرما ہوتے۔ لیکن جب حضرت عباس رضی اللہ عنہ تشریف لاتے تو حضرت ابوبکر صدیق رضی اللہ عنہ اپنی جگہ سے ہٹ جاتے اور حضرت عباس رضی اللہ عنہ ان کی جگہ پر تشریف فرما ہوتے۔

”ابن عبد البر“ نے ”الاستیعاب“ میں ابن شہاب سے روایت کی ہے کہ رسول اللہ صلی اللہ علیہ وآلہ وسلم کے اصحاب کرام بھی حضرت عباس رضی اللہ عنہ کی فضیلت و اہمیت سے آگاہ تھے۔

اس لئے وہ حضرت عباس رضی اللہ عنہ کو پیش پیش رکھتے۔ ان سے مشورہ کرتے اور ان کی آراء سے مستفید ہوتے۔

حضرت علی رضی اللہ عنہ کی زیارت کرنا بھی عبادت ہے:

”حاکم“ نے ”المستدرک“ میں حضرت عائشہ رضی اللہ عنہ کی ایک روایت نقل کی ہے جس میں آپ رضی اللہ عنہ نے فرمایا کہ ”میں نے حضرت ابوبکر صدیق رضی اللہ عنہ کو کثرت سے حضرت علی رضی اللہ عنہ کے چہرہ انور کی زیارت کرتے ہوئے دیکھا تو پوچھا کہ اے ابا جان! آپ رضی اللہ عنہ حضرت علی رضی اللہ عنہ کے چہرہ کو اتنا زیادہ کیوں دیکھتے ہیں؟ جس پر حضرت ابوبکر صدیق رضی اللہ عنہ نے جواب دیا کہ اے بیٹی! میں نے رسول اللہ صلی اللہ علیہ وآلہ وسلم کو یہ فرماتے ہوئے سنا ہے کہ ”النَّظَرُ إِلَى وَجْهِ عَلِيٍّ رَضِيَ اللَّهُ عَنْهُ عِبَادَةٌ“ حضرت علی رضی اللہ عنہ کے چہرہ کو دیکھنا بھی عبادت ہے۔

”بلخی“ نے ”یابج المودۃ“ میں حضرت عائشہ رضی اللہ عنہا کی ایک روایت درج کی ہے کہ ”زَيِّنُوا مَجَالِسَكُمْ بِذِكْرِ عَلِيٍّ رَضِيَ اللَّهُ عَنْهُ“ اپنی مجلس کو حضرت علی رضی اللہ عنہ کے ذکر سے مزین کرو۔

”ابن السمان“ نے کتاب ”الموافقة“ میں حضرت ابن عباس رضی اللہ عنہ سے روایت کیا ہے کہ رسول اللہ صلی اللہ علیہ وآلہ وسلم کے پردہ فرمانے کے چھ دنوں کے بعد حضرت ابوبکر صدیق رضی اللہ عنہ اور حضرت علی رضی اللہ عنہ حضور پاک صلی اللہ علیہ وآلہ وسلم کی قبر اطہر کی زیارت کرنے کے لئے تشریف لائے۔ حضرت علی رضی اللہ عنہ نے حضرت ابوبکر صدیق رضی اللہ عنہ سے فرمایا: ”تَقَدَّمْ يَا خَلِيفَةُ رَسُولِ اللَّهِ صَلَّى اللَّهُ عَلَيْهِ وَسَلَّمَ“ اے رسول اللہ صلی اللہ علیہ وآلہ وسلم کے خلیفہ پہلے آپ آگے بڑھیں، جس پر حضرت ابوبکر صدیق رضی اللہ عنہ نے فرمایا کہ میں اس شخصیت سے کس طرح آگے بڑھ سکتا ہوں کہ جس کے بارے میں رسول اللہ صلی اللہ علیہ وآلہ وسلم کو میں نے یہ فرماتے ہوئے سنا ہے کہ ”عَلِيٌّ قَبْلِي كَمَنْزِلَتِي مِنْ رَبِّي“ کہ علی رضی اللہ عنہ مجھ سے ہے اور وہ میرے رب کی طرف سے میرے مرتبہ و مقام کی طرح ہے۔

حضرت فاروق اعظم رضی اللہ عنہ کی حسنین کریمین رضی اللہ عنہم سے محبت :

”سبط ابن الجوزی“ نے ”تذکرۃ خواص الامہ“ میں حضرت ابن عباس رضی اللہ عنہ کی روایت نقل کی ہے کہ ”حضرت عمر بن خطاب رضی اللہ عنہ، حضرت حسن رضی اللہ عنہ اور حضرت حسین رضی اللہ عنہ سے انتہائی زیادہ محبت فرمایا کرتے تھے۔ حتیٰ کہ اپنے بیٹے پر بھی ان شہزادوں کو فوقیت دیا کرتے تھے۔“

”صواعق محرقة“ میں حضرت زید بن اسلم کی روایت نقل کی ہے کہ حضرت عمر فاروق رضی اللہ عنہ، سیدہ فاطمہ رضی اللہ عنہا کی خدمت میں حاضر ہوئے اور فرمایا ”اے رسول اللہ صلی اللہ علیہ وآلہ وسلم کی شہزادی مخلوقات میں کسی سے بھی میں اتنی زیادہ محبت نہیں کرتا کہ جتنی آپ کے والدین کریمین سے محبت کرتا ہوں۔“

”ذخائر العقبی“ میں حضرت ابوسعید الخدری رضی اللہ عنہ کی روایت ہے کہ انہوں نے حضرت عمر فاروق رضی اللہ عنہ کو حضرت علی رضی اللہ عنہ سے کسی چیز کے بارے میں سوال کرتے ہوئے سنا ان کے جواب پر حضرت عمر فاروق رضی اللہ عنہ نے فرمایا: ”أَعُوذُ بِاللّٰهِ أَنْ أَغِيْشُ فِيْ قَوْمٍ بَسْتُ فِيْهِمْ يَأْ أَبَا حَسَنٍ“ میں اللہ کی پناہ میں آتا ہوں کہ میں اس قوم میں زندگی بسر کروں کہ جس میں اباحسن موجود نہ ہوں۔ (یعنی حضرت علی رضی اللہ عنہ)

”صاحب المجالس“ بیان کرتے ہیں کہ حضرت اباعثمان البہدی رحمہ اللہ تعالیٰ اہل کوفہ میں سے تھے، حضرت امام حسین رضی اللہ عنہ کی شہادت کے بعد بصرہ کی طرف ہجرت کر گئے اور فرمایا کہ میں اس شہر میں رہنا نہیں پسند کرتا کہ جس میں نبی اکرم صلی اللہ علیہ وآلہ وسلم کے شہزادے حضرت امام حسین رضی اللہ عنہ کو شہید کیا گیا ہو۔

اہل بیت کرام سے ظلم و ستم اور زیادتی کرنے والوں کا عبرتناک انجام :

”حاکم“ نے ”المستدرک“ میں حضرت ابوسعید الخدری رضی اللہ عنہ کی روایت نقل کی ہے کہ رسول اللہ صلی اللہ علیہ وآلہ وسلم نے فرمایا کہ:

”میرے بعد میری اہل بیت کو میری امت کی طرف سے قتل و غارت اور

جلا وطنی کا سامنا کرنا پڑے گا اور ان میں سب سے زیادہ بغض رکھنے والے

بنو امیہ، بنو مغیرہ اور بنو مخزوم ہوں گے۔“

”فیروز آبادی“ نے فضائل الخمسہ میں حضرت ابن مسعود رضی اللہ عنہ کی روایت نقل

ہے کہ رسول اللہ صلی اللہ علیہ وآلہ وسلم نے ارشاد فرمایا کہ:

”اللہ تبارک و تعالیٰ نے میری اہل بیت کے لئے آخرت کو دنیا پر ترجیح دی

ہے اور میری اہل بیت میرے بعد جلا وطنی، مصیبتوں اور پریشانیوں کا سامنا

کرے گی۔“

بد بخت ترین شخص:

حضرت صہیب رضی اللہ عنہ سے روایت ہے کہ رسول اللہ صلی اللہ علیہ وآلہ وسلم نے ایک

دن حضرت علی رضی اللہ عنہ سے فرمایا کہ اولین میں سے کون بد بخت ہیں؟ حضرت علی رضی اللہ عنہ نے

جواب میں فرمایا کہ یا رسول اللہ صلی اللہ علیہ وآلہ وسلم جنہوں نے اونٹنی کی کونچیں کاٹیں، آپ صلی اللہ

علیہ وآلہ وسلم نے ارشاد فرمایا کہ اے علی! تو نے سچ کہا۔ پھر پوچھا بعد میں آنے والوں میں کون

بد بخت ہوگا؟ حضرت علی رضی اللہ عنہ نے جواب دیا یا رسول اللہ صلی اللہ علیہ وآلہ وسلم مجھے اس کا علم

نہیں، جس پر رسول اللہ صلی اللہ علیہ وآلہ وسلم نے فرمایا کہ جو تجھ کو ضرب لگائے گا۔

شہادت حسین رضی اللہ عنہ کی پیشگی اطلاع:

نبی اکرم صلی اللہ علیہ وآلہ وسلم نے حضرت امام حسین رضی اللہ عنہ کی شہادت کے بارے

میں بھی اطلاع فرمادی تھی۔ ”صواعق محرقة“ میں حضرت ام سلمہ رضی اللہ عنہا کی روایت ہے کہ رسول

اللہ صلی اللہ علیہ وآلہ وسلم نے حضرت ام سلمہ رضی اللہ عنہا کو سرخ مٹی دیتے ہوئے فرمایا: ”اے ام

سلمہ! جب یہ مٹی خون میں تبدیل ہو جائے تو سمجھ لینا میرا بیٹا شہید ہو گیا ہے۔“ حضرت ام سلمہ رضی

اللہ عنہا فرماتی ہیں کہ میں نے ایک شیشی میں اس مٹی کو محفوظ کر لیا اور ہر روز اسے دیکھا کرتی تھی اور

بالآخر ایک دن وہ مٹی خون میں تبدیل ہو گئی۔

”مسند امام احمد“ میں حدیث نبوی صلی اللہ علیہ وآلہ وسلم ہے جس میں رسول اللہ صلی اللہ

علیہ وآلہ وسلم نے ارشاد فرمایا کہ حضرت جبرائیل علیہ السلام میرے پاس آئے تھے اور مجھے خبر دی ہے کہ میرا بیٹا دریا کے کنارے شہید کر دیا جائے گا اور اس مقام کو کربلا کے نام سے یاد کیا جاتا ہے۔

”فیروز آبادی“ نے ”فضائل الخمسة“ میں حضرت ام سلمہ رضی اللہ عنہ کی روایت نقل کی ہے کہ ایک مرتبہ رسول اللہ صلی اللہ علیہ وآلہ وسلم میرے گھر آرام فرما رہے تھے کہ حضرت حسین رضی اللہ عنہ تشریف لائے اور آپ صلی اللہ علیہ وآلہ وسلم کے بطن مبارک پر بیٹھ گئے۔ اسی اثناء میں مجھے رسول اللہ صلی اللہ علیہ وآلہ وسلم کے رونے کی آواز سنائی دی۔ فوراً میں اندر داخل ہوئی اور رسول اللہ صلی اللہ علیہ وآلہ وسلم سے رونے کی وجہ دریافت کی تو آپ صلی اللہ علیہ وآلہ وسلم نے فرمایا کہ جب حضرت حسین رضی اللہ عنہ میرے بطن پر بیٹھے ہوئے تھے تو اسی اثناء میں حضرت جبرائیل علیہ السلام تشریف لائے اور مجھ سے کہا کہ کیا آپ اس سے محبت کرتے ہیں؟ تو میں نے جواب دیا ”ہاں!“ جس پر حضرت جبرائیل علیہ السلام نے کہا کہ آپ صلی اللہ علیہ وآلہ وسلم کی امت ان کو قتل کر دے گی۔ کیا میں آپ صلی اللہ علیہ وآلہ وسلم کو وہ مٹی نہ دکھا دوں جہاں پر ان کو شہید کیا جائے گا؟ میں نے کہا کیوں نہیں ضرور۔ انہوں نے اپنے دونوں پروں کو ہلایا اور یہ مٹی لا کر مجھے دی ہے۔ حضرت ام سلمہ رضی اللہ عنہا فرماتی ہیں کہ میں نے دیکھا کہ رسول اللہ صلی اللہ علیہ وآلہ وسلم کے دست مبارک میں سرخ رنگ کی مٹی ہے اور آپ صلی اللہ علیہ وآلہ وسلم روز ہے ہیں۔

”حافظ محمد بن یوسف الزرنی“ نے اپنی کتاب ”الدرد“ میں حضرت ام سلمہ رضی اللہ عنہا کی روایت نقل کی ہے کہ ”کچھ دیر پہلے حضرت جبرائیل علیہ السلام میرے پاس تشریف فرما تھے اور مجھ سے کہا کہ آپ کے بعد آپ کی امت حضرت حسین رضی اللہ عنہ کو اس سرزمین میں شہید کرے گی جس کا نام کربلا ہے، اور پھر سرزمین سے لائی ہوئی مٹی رسول اللہ صلی اللہ علیہ وآلہ وسلم کے حوالے کر دی۔ حضرت ام سلمہ رضی اللہ عنہا فرماتی ہیں کہ میں نے وہ مٹی لے لی اور اس کو ایک شیشی میں محفوظ کر لیا اور شہادت حضرت امام حسین رضی اللہ عنہ کے دن وہ مٹی خون میں تبدیل ہو گئی۔

”سنن ترمذی“ میں ہے کہ انصار کی ایک خاتون حضرت سلمیٰ فرماتی ہیں کہ میں حضرت ام سلمہ رضی اللہ عنہا کی خدمت میں حاضر ہوئی دیکھا تو آپ رضی اللہ عنہا رو رہی تھیں۔ میں نے ان سے پوچھا کہ آپ کیوں رو رہی ہیں؟ انہوں نے فرمایا کہ میں نے ابھی ابھی رسول اللہ صلی اللہ علیہ وآلہ وسلم کو اس حال میں دیکھا ہے کہ آپ صلی اللہ علیہ وآلہ وسلم کے سر مبارک اور داڑھی شریف پر مٹی

پڑی ہوئی ہے اور آپ صلی اللہ علیہ وآلہ وسلم رو رہے ہیں۔ میں نے پوچھا یا رسول اللہ! آپ کیوں رہے ہیں؟ جس پر آپ صلی اللہ علیہ وآلہ وسلم نے ارشاد فرمایا کہ میں نے ابھی ابھی حضرت امام حسین رضی اللہ عنہ کی شہادت کو ملاحظہ فرمایا ہے۔

”حاکم“ نے ”المستدرک“ میں حضرت ابن عباس رضی اللہ عنہ کی روایت نقل کی ہے رسول اللہ صلی اللہ علیہ وآلہ وسلم نے ارشاد فرمایا کہ جبرائیل علیہ السلام نے مجھ سے کہا ہے کہ اللہ تبارک و تعالیٰ نے فرمایا ہے کہ حضرت یحییٰ بن زکریا علیہ السلام کے خون کے بدلے ۷۰ ہزار خون ہوں اور حضرت حسین بن علی رضی اللہ عنہ کے خون کے بدلے میں ستر ہزار قتل ہوں گے۔

”طبری“ نے ”تاریخ الملوکہ“ میں حضرت زید بن ابی زیاد سے روایت کیا ہے کہ شہاد حسین کے وقت میری عمر پندرہ سال تھی۔ آپ رضی اللہ عنہ کی شہادت کی وجہ سے آسمان سرخ گیا، سورج کو گرہن لگ گیا، اور دن کے وقت تارے نظر آنے لگ گئے تھے۔ لوگوں نے خیال کیا کہ بس اب قیامت برپا ہو چکی ہے، اور ملک شام میں کوئی بھی پتھر اٹھایا جاتا تو اس کے نیچے تازہ خون برآمد ہوتا۔

شمر لعین کو ملنے والا سونا تانبا بن گیا:

حضرت زکریا بن یحییٰ بن عمر الطائی فرماتے ہیں کہ میں نے قبیلہ ”طی“ کے ایک بزرگ شخصیت سے سنا کہ حضرت امام حسین رضی اللہ عنہ کے قتل کے بدلے میں شمر ذی الجوشن کو کافی مقدار میں سونا دیا گیا اس میں سے کچھ اس نے اپنی بیٹی کو دیا اور اس نے سار کو اپنے لئے زیور بنانے لئے دے دیا لیکن جس وقت سار نے اس سونے کو آگ میں ڈالا تو وہ مٹی اور دھول میں تبدیل گیا۔ اور ایک روایت کے مطابق وہ تانبا ہو گیا۔ بیٹی نے باپ کو اس امر کی خبر دی جس پر شمر نے سار کو بقیہ سونا دے کر کہا کہ اس کو میرے سامنے آگ میں ڈالو اس نے جب آگ میں ڈالا تو وہ تھوڑا سا مٹی اور دھول میں تبدیل ہو گیا اور ایک روایت کے مطابق وہ تانبا بن گیا۔

”تذکرۃ خواص الامہ“ میں حضرت ابو سعید فرماتے ہیں کہ شہادت حسین رضی اللہ عنہ دنیا میں کوئی ایسا پتھر نہ تھا کہ جس کو اٹھایا جاتا تو اس کے نیچے سے بالکل تازہ خون برآمد ہوتا، آسمان سے خونی بارش ہوئی جس کے آثار کپڑوں کے پھٹ جانے تک پائے جاتے رہے۔

”ذخائر العقبی“ میں روایت ہے کہ روزِ شہادت امام حسین رضی اللہ عنہ آسمان سے خونی بارش ہوئی جس کی وجہ سے گھروں میں گھرے اور برتنِ خون سے بھر گئے۔

”تذکرۃ خواص الامہ“ میں ہے کہ جب حضرت امام حسین رضی اللہ عنہ شہید ہوئے تو آسمان بھی رویا اور اس کا رونا انتہائی سرخ ہو جانا تھا جو کہ حضرت امام حسین رضی اللہ عنہ کی شہادت سے پہلے کبھی بھی نہ دیکھا گیا۔

غزوہ بدر کے موقع پر جب حضور پاک صلی اللہ علیہ وآلہ وسلم کے چچا حضرت عباس رضی اللہ عنہ اسیر ہوئے تو ان کے کراہنے کی وجہ سے رسول اللہ صلی اللہ علیہ وآلہ وسلم ساری رات نہ سو سکے تو پھر حضرت امام حسین رضی اللہ عنہ کے کراہنے کی وجہ سے آپ صلی اللہ علیہ وآلہ وسلم کا کیا حال ہوا ہوگا؟

قاتلانِ حسین رضی اللہ عنہ کا عبرتناک انجام:

”صواعقِ محرقہ“ میں یعقوب بن عثمان کی روایت ہے کہ ”ایک مرتبہ ہم نے محلل ذکر حضرت امام حسین رضی اللہ عنہ منعقد کی۔ حاضرین میں سے ایک شخص نے کہا کہ جس کسی نے بھی شہادت امام حسین رضی اللہ عنہ میں کسی کی کوئی اعانت کی تو کوئی بھی ایسا شخص نہیں جو قبل از موت کسی مصیبت یا بلا میں گرفتار نہ ہوا ہو۔ ہمارے درمیان ایک بوڑھا شخص بیٹھا ہوا تھا وہ کہنے لگا کہ اس معاملہ میں تو میں بھی شریک تھا لیکن ابھی تک میں کسی بھی ایسی مصیبت میں گرفتار نہیں ہوا ہوں، اسی اثناء میں چراغ بجھ گیا اور وہ بوڑھا شخص اٹھ کر چراغ جلانے لگا چراغ کی آگ بھڑک اٹھی اور آگ نے اس شخص کو آلیا اس نے زور زور سے پکارنا شروع کر دیا ”النار، النار، النار“ باہر نکلا تو آگ سے نجات حاصل کرنے کے لئے اس نے اپنے آپ کو دریائے فرات میں ڈال دیا، ڈبکیاں کھانے لگا حتیٰ کہ اس کی موت واقع ہو گئی۔ (اعوذ باللہ من العذاب)

”تذکرۃ خواص الامہ“ میں ہے کہ قاتلانِ امام حسین رضی اللہ عنہ میں سے کوئی ایسا شخص نہیں بچا جسے اس دنیا میں سزا نہ ملی ہو۔ چاہے وہ قتل ہوا ہو یا اس کی بصارت جاتی رہی یا اس کا چہرہ سیاہ ہوا اور قلیل مدت میں اس کی حکومت جاتی رہی۔

”بلخی“ نے ”ینایع المودۃ“ میں حضرت عامر بن سعید الجلی سے روایت کیا ہے کہ جب

حضرت امام حسین رضی اللہ عنہ کی شہادت ہوئی تو مجھے خواب میں رسول اللہ صلی اللہ علیہ وآلہ وسلم کی زیارت کا شرف حاصل ہوا۔ آپ صلی اللہ علیہ وآلہ وسلم نے مجھ سے ارشاد فرمایا کہ ”تو براء بن عازب رضی اللہ عنہ کے پاس جا اور ان کو میرا سلام پہنچانے کے بعد یہ اطلاع دے دے کہ تمام قاتلین حسین رضی اللہ عنہ آگ میں ہیں۔“

حضرت علی رضی اللہ عنہ اور اہل بیت کو برا بھلا کہنے والوں کا انجام:

”ذخائر العقبی“ میں ہے کہ ”حضرت علی رضی اللہ عنہ اور ان کی اہل بیت کو گالیاں مت دو۔“ ”بلخی“ نے ”ینایع المودۃ“ میں ایک واقع نقل کیا ہے کہ ایک بزرگ فرماتے ہیں کہ میں نے ملک شام میں ایک شخص کو دیکھا جس کا چہرہ خنزیر کی طرح تھا میں نے اس سے پوچھا کہ تیرا معاملہ کیا ہے؟ اس نے جواب دیا کہ میں اپنی قوم کا امام تھا جب بھی نماز سے فارغ ہوتا تو ہر روز ایک ہزار بار میں حضرت علی رضی اللہ عنہ کو برا بھلا کہتا (نعوذ باللہ)۔ جمعہ کے دن نماز سے فراغت کے بعد حضرت علی رضی اللہ عنہ اور ان کی اولاد کو چار ہزار مرتبہ برا بھلا کہا (نعوذ باللہ)۔ اس کے بعد مسجد سے گھر واپس آیا اور دیوار کے ساتھ ٹیک لگا کر بیٹھ گیا اسی اثناء میں مجھے نیند آ گئی، خواب میں دیکھتا ہوں کہ میں جنت میں ہوں، رسول اللہ صلی اللہ علیہ وآلہ وسلم اور حسین کریمین رضی اللہ عنہما بھی تشریف فرما ہیں۔ حضرت حسین رضی اللہ عنہ کے دست مبارک میں ایک جگہ ہے اور سیدنا حضرت حسن رضی اللہ عنہ کے دست مبارک میں ایک گلاس ہے اور شربت نوش فرما رہے ہیں۔ رسول اللہ صلی اللہ علیہ وآلہ وسلم نے ان شہزادوں کی طرف توجہ کرتے ہوئے فرمایا اے بیٹو! جو شخص دیوار کے ساتھ ٹیک لگائے ہوئے بیٹھا اس کو بھی پلاؤ جس پر حضرت حسین رضی اللہ عنہ نے فرمایا اے ابا جان! اس شخص کو کیسے پلاؤں؟ جو ہر روز ہم کو ہزار مرتبہ برا بھلا کہتا ہے (نعوذ باللہ) اور اس نے آج تو چار ہزار مرتبہ ہم کو برا بھلا کہا ہے (نعوذ باللہ) پس میں نے رسول اللہ صلی اللہ علیہ وآلہ وسلم کو دیکھا آپ فرماتے ہیں کہ اے شخص تجھے کیا ہوا ہے؟ جو تو میرے لحم ودم (گوشت و خون) کو برا بھلا کہتا ہے۔ تجھ پر اللہ کی لعنت ہو اور اپنا لعاب مبارک میرے چہرے پر پھینکا، پھر جب میں نیند سے بیدار ہوا تو اللہ تبارک و تعالیٰ نے جہاں جہاں پر رسول اللہ صلی اللہ علیہ وآلہ وسلم کا لعاب پڑا، اس جگہ کو خنزیر کی شکل میں تبدیل کر دیا۔ پس اب میں تمام لوگوں کے لئے ایک مقام عبرت اور نشانی ہوں۔

”تذکرۃ خواص الامہ“ میں حضرت محمد بن سیرین فرماتے ہیں کہ ”رسول اللہ صلی اللہ علیہ وآلہ وسلم کی بعثت مبارکہ سے تین سو سال قبل ایک پتھر ملا تھا جس پر سریانی زبان میں کچھ لکھا ہوا تھا اور جب اس عبارت کو عربی زبان میں منتقل کیا تو درج ذیل شعر برآمد ہوا۔

اَتَرَجُوا اُمَّةً قَتَلَتْ حُسَيْنًا شَفَاعَةُ جَدِّهِ يَوْمَ الْقِيَامَةِ

وہ امت جس نے حضرت امام حسین رضی اللہ عنہ کو شہید کیا وہ روز قیامت

ان کے جدا مجد سے شفاعت کی کیا امید رکھتے ہیں؟

”بلخی“ نے ”ینایع المودۃ“ میں حضرت علی رضی اللہ عنہ سے روایت نقل کی ہے کہ رسول اللہ صلی اللہ علیہ وآلہ وسلم نے فرمایا کہ روز قیامت میری بیٹی اس حال میں آئے گی کہ ان کے پاس خون آلودہ کپڑے ہوں گے جنہیں وہ عرشِ عظیم کے پایوں میں سے ایک پائے کے ساتھ لٹکا دیں گی اور کہیں گی کہ ”اے عدل کرنے والے! میرے اور میرے بیٹے کے قاتل کے درمیان فیصلہ فرما“ رب کعبہ کی قسم کہ فیصلہ میری بیٹی ہی کے حق میں ہوگا۔

”ذخائر العقبی“ میں حضرت ام سلمہ رضی اللہ عنہا کی روایت ہے کہ شہادت امام حسین رضی اللہ عنہ کی رات میں نے جنوں کو حضرت حسین رضی اللہ عنہ پر گریہ وزاری کرتے سنا۔

ابی نعیم سے روایت ہے کہ میں حضرت ابن عمر رضی اللہ عنہ کی خدمت میں حاضر تھا کہ ایک شخص نے آ کر سوال کیا کہ مجھ پر خون کپڑے پر لگ جانے سے آیا وہ پاک رہتا ہے یا ناپاک ہو جاتا ہے، حضرت ابن عمر رضی اللہ عنہ نے اس شخص سے پوچھا کہ تو کہاں کا رہنے والا ہے؟ اس نے جواب دیا کہ میں اہل عراق سے ہوں جس پر ابن عمر رضی اللہ عنہ نے فرمایا کہ اس شخص کی طرف دیکھو یہ مجھ سے مجھ پر خون کے بارے میں سوال کر رہا ہے جب کہ انہوں نے رسول اللہ صلی اللہ علیہ وآلہ وسلم کے بیٹے حضرت امام حسین رضی اللہ عنہ کا خون کر دیا ہے۔

جو شخص یزید کو امیر المؤمنین کے نام سے یاد کرتا تو حضرت عمر بن عبدالعزیز رضی اللہ عنہ اس کو ۲۰ کوڑے لگانے کا حکم صادر فرماتے۔

تعظیم صحابہ کرام رضوان اللہ علیہم اجمعین:

اہل بیت نبوی کی تعظیم و تکریم کے ساتھ ساتھ صحابہ کرام کی بھی تعظیم و تکریم نہایت اشد و

ضروری ہے۔ کیونکہ یہ لوگ سب سے بہترین صدی میں ہوئے ہیں۔ حدیث نبوی صلی اللہ علیہ وآلہ وسلم ہے کہ ”خَيْرُكُمْ قُرُونِي“ تمہارے لئے سب سے بہتر موجودہ صدی ہے۔ ایک اور حدیث نبوی صلی اللہ علیہ وآلہ وسلم میں آپ صلی اللہ علیہ وآلہ وسلم نے ارشاد فرمایا کہ ”تَحْقِيقُ اللَّهِ تَبَارَكَ وَتَعَالَى نے مجھے پسند فرمایا ہے اور میرے لئے میرے اصحاب کو اختیار فرمایا ہے۔ ان میں کچھ میرے وزراء، مددگار اور کچھ رشتہ دار بنائے اور جو ان کو برا بھلا کہے تو پھر اس پر اللہ تبارک و تعالیٰ اس کے فرشتوں اور تمام لوگوں کی لعنت ہو۔

”صحیح بخاری“ میں حدیث نبوی صلی اللہ علیہ وآلہ وسلم ہے کہ ”لَا تَسُبُّوا أَصْحَابِي، فَوَ الَّذِي نَفْسِي بِيَدِهِ لَوْ اتَّفَقُوا أَخَذْتُكُمْ مِنْهُ لَأَخَذْتُ مَا بَلَغَ مُدًّا أَخَذَهُمْ وَلَا نِصْفَهُ“ میرے اصحاب کو برا بھلا مت کہو، قسم ہے اس ذات کی کہ جس کے قبضہ قدرت میں میری جان ہے اگر تم میں سے کوئی احد پہاڑ کے برابر بھی سونا خرچ کر دے تب بھی ان کی ایک مد (اڑھائی پاؤ) بلکہ نصف مد کے درجہ کو بھی نہیں پہنچ سکتا۔

”طبرانی“ نے ”الکبیر“ اور ”مجمع الزوائد“ میں حدیث نبوی صلی اللہ علیہ وآلہ وسلم ہے کہ رسول اللہ صلی اللہ علیہ وآلہ وسلم نے فرمایا کہ ”مَنْ حَفَظَنِي فِي أَصْحَابِي وَرَدَ عَلَى الْحَوْضِ، وَمَنْ لَمْ يَحْفَظْنِي فِي أَصْحَابِي لَمْ يَرِدْ عَلَى الْحَوْضِ، وَلَمْ يَرِنِي إِلَّا مَنْ بَعِيدٌ“ جس نے میرے اصحاب کے بارے میں میری حفاظت کی وہ میرے حوض پر آئے گا اور جس نے میری حفاظت نہ کی وہ حوض پر نہ آئے گا بلکہ وہ دور سے بھی مجھے دیکھ نہ سکے گا۔

قارئین کی اطلاع کے لئے



پیش نظر شمارہ دسمبر ۲۰۰۵ء اور جنوری ۲۰۰۶ء

کا مشترکہ شمارہ ہے

(مجلس ادارت ماہنامہ کاروانِ قمر)

ماہنامہ کاروانِ قمر۔ دسمبر/جنوری ۲۰۰۵-۰۶ء ۳۳ Monthly KARWAN-E-QAMAR